

Statwi u Niċeċ fit-Toroq ta' Bormla (6)

Monument u Aktar Statwi u Niċeċ tal-Madonna

F'din is-sena ċentinarja se nkomplu nitkellmu fuq statwi u niċeċ tal-Madonna ġewwa Bormla, il-*Belt ta' l-Immakulata*. Fil-fatt f'artikli fis-snin l-imghoddija diġà tkellimna fuq l-istatwa tal-Kunċizzjoni ta' quddiem il-knisja kolleġġjata ta' Bormla, statwa oħra tal-Kunċizzjoni li kien hemm Santa Liena, oħra tal-Kunċizzjoni fi Triq il-Kunċizzjoni u n-niċċa li kien hemm ta' l-Immakulata fi Pjazza Paolino Vassallo kantuniera ma' Sqaj il-Kunċizzjoni. Ktibna wkoll fuq in-niċċa tal-Kunċizzjoni li hemm fi Triq San Pawl, il-Madonna ta' Trapani fil-faċċata tal-knisja ta' Santa Tereza u n-niċċa tal-kwadru tal-Kor ma' ġenb l-istess knisja. In-niċċa ta' Santa Marija f'Bieb Bormla, u l-Madonna bil-Bambin fid-dahla fil-blat taht il-mina ta' Ghajn Dwieli li fiha hemm ukoll statwa mdaqqsqa tal-Madonna ta' Lourdes.

Monument taċ-Ċentinarju mill-Inkurunazzjoni

Minn dan naraw kemm il-poplu Bormliż huwa marbut mal-Patrona Speċjali tiegħu Marija Immakulata u biex inkomplu nuru din id-devozzjoni se nsemmu aktar statwi u niċeċ tal-Madonna f'Bormla. Bix-xieraq f'din is-sena nibdew bil-monument li sar b'tifkira taċ-Ċentinarju mill-inkurunazzjoni bix-xbieha tal-Madonna Inkurunata indurata bid-deheb. Żejjen Pjazza Gavino Gulia u l-inawgurazzjoni tiegħu saret nhar il-Hadd 19 ta' Ġunju, 2005 u n-nies attendiet bi ħġarha. Huwa xogħol tal-Marmista Ronald Pisani, skultura u funditura tal-Madonna u l-panewijiet ta' Joe Chetcuti, indurata minn John Pace, il-Perit kien Joseph Cassar, u dawl mid-Ditta *Nexos*. Il-Kunsill Lokali Bormla wkoll ta l-ghajjnuna tiegħu u kulhadd




*Il-Monument taċ-Ċentinarju
mill-Inkurunazzjoni
fi Pjazza Gavino Gulia.*

fahhar dan il-monument artistiku! Grazzi wkoll lill-benefatturi kollha.

Statwi tad-Duluri fi Triq l-Oratorju u fiċ-Ċimiterju

Ma' ġenb il-bieb ta' l-Oratorju hemm mahżen u fuqu naraw xbieha żghira tad-Duluri. Statwa sabiha tad-Duluri tinsab mal-ġenb ta' l-Oratorju, eżatt taht il-kampnar. Din hija statwa antika. Mil-lapida li tfakkar l-indulġenzi moghtija mill-Isqof Bartolomeo Rull fl-1759, li hemm mal-pedestall gholi naqraw li 40 jum ta' indulġenzi jinghataw lil min jghid *Ave Maria* quddiem din ix-xbieha ta' Sidtna Marija Addolorata. L-istatwa tad-Duluri li naraw illum qabel kienet fiċ-ċimiterju ta' l-Erwieh li hemm fi sqaq 'il fuq mill-knisja ta' San Pawl. Tpoġġiet f'potha fl-1897 flok l-ohra li kienet saret fl-1759 mill-Iskultur Gaetano Fabri u swiet 46 skud u 9 tarin. Dan il-bdil



Statwa tad-Duluri ma' ġenb l-Oratorju.

sar b' deċiżjoni tal-Fratellanza tal-Kurċifiss. L-istatwa ghandha s-sejf jinfdilha qalbha u kuruna tax-xewk f'idha l-leminija. Qieghda fuq pedestall gholi u eleganti li fih simboli tal-passjoni bhall-kuruna tax-xewk, il-lanza u l-isponża. Fuq kartella bis-simbolu tal-qalb ta' Marija minfuda bis-sejf naqraw dawn il-kelmiet *Attendite universi populi, et videte dolorem meum*. Hier: Cap. 1 – Harsu lejja ġnus kollha u araw in-niket tieghi. L-istatwa ta' Gaetano Fabri, li kien hemm qabel, tpoġġiet flok l-ohra fiċ-ċimiterju ta' l-Erwieh li digà semmejna. Sfortunatament dan iċ-ċimiterju, li kien inbena għall-pesta ta' l-1676, jinsab magħluq u ma tistax tara sewwa din l-istatwa antika li hija sabiha wkoll. Fabri kien skultur tajjeb u tieghu ghandna xoghol fl-Oratorju.

Niċċa tad-Duluri fi Triq Santa Liena

Ta' min isemmi wkoll li hemm niċċa ta' Marija Addolorata, bi kwadru bix-xbieha tad-Duluri mlibbsa bid-drapp, li tinsab fi Triq Santa Liena mal-hajt ftit 'il fuq mill-mina ta' Santa Liena int u tiela' lejn in-naha ta' Verdala. Naraw ukoll santa kbira tad-Duluri fin-niċċa ta' l-aluminium li hemm fi Triq San Mikiel, imma din hija niċċa tal-Kunċizzjoni.

Niċċe tal-Kunċizzjoni fi Triq San Mikiel, id-Dejqa, il-Pellegrinaġġ, u Statwa tal-Kunċizzjoni f'*Hubbard Flats*.

Din in-niċċa moderna fi Triq San Mikiel tinsab bejn il-postijiet nru. 29 u 30. Fiha naraw stampa mdaqqa kopja ta' l-Immakulata Kunċizzjoni ta' Murillo, pittur famuż Spanjol. Kif għidna hemm ukoll santa tad-Duluri u hafna santi ta' nies li mietu. Hija devota man-nies tal-post hekk li jkun hemm xemgħat u vażuni bil-fjuri quddiem dawn ix-xbiehat.

F'wesgħa li tidhol għaliha mill-mina ewlenija ta' *Hubbard Flats*, madwar għaxar snin ilu saret niċċa kbira u moderna bi statwa tal-Kunċizzjoni f'post ċentrali. Dan sar meta r-residenti hadu inizjattiva li jirrangaw l-inhawi li ġew ferm isbah milli kienu. L-istatwa tal-Kunċizzjoni li nsibu f'din in-niċċa hija ta' daqs naturali u saret u nzebghet mill-aħwa



Mario u Gino Vassallo. Hija statwa sabiha u fin-niċċa hemm ukoll pavaljun ikhal. Hija niċċa u statwa miżmumin tajjeb.

Fi Triq il-Pellegrinaġġ qabel taqbad Triq San Mark insibu niċċa żgħira li fiha hemm santa tal-kwadru tal-Madonna tal-Kor. Tahtha hemm lapida żgħira ta' l-irham f'ghamla triangolari li fiha naqraw li l-Isqof Mons. Carmelo Scicluna kien ta indulgenzi lil min jghid *Salve Regina* b'devozzjoni quddiem din ix-xbieha ta' l-Immakulata Kuncizzjoni. Din in-niċċa jehtieg li tkun restawrata u l-istampa tinbidel ghax mitfija.

Fi Triq id-Dejqa, bejn il-postijiet nru. 6 u 7, insibu niċċa helwa ta' l-injam. Hija wkoll niċċa ta' l-Immakulata Kuncizzjoni li fiha statwa helwa f'abside li n-naha ta' fuq tispicċa f'ghamla ta' arzella. Ghandha pizz li fih impingija l-emblema tal-Madonna bit-tmax-il kawkba u mensola tal-gebel li fiha d-dawl elettriku, minbarra fjuri fin-niċċa. Din kien jiehu hsiebha Rafel il-Kurdar meta kien joqghod hemm, illum baqa' ibnu Ġorg jiehu hsieb. Ma' ġenb in-niċċa naraw erba' pilastri li jkomplu jzejnu din in-niċċa li hija miżmuma tajjeb.

Niċċeċ tal-Madonna u Sant'Anna fi Triq Xandru

Fit-triq bl-isem storiku ta' Xandru ghal Sir Alexander Ball, li mexxa Malta wara t-tluq tal-Franċiżi, insibu żewġ niċċeċ tal-Madonna u ohra tal-Madonna ma' ommha Sant'Anna. L-ewwel wahda jekk nimxu 'l ġewwa min-naha ta' l-Iskola Primarja hija niċċa żgħira li ghadha kif saret fil-kantuniera ma' Triq Nelson. Fiha naraw statwa żgħira ta' Sant'Anna qieghda żżomm id il-Madonna li ghandha ktieb f'idejha.

In-naha l-ohra f'tarf it-triq hemm niċċa tal-gebel li tidher antika u fiha statwa mdaqqa tal-Madonna, bil-kuruna fuq rasha u l-Bambin f'idha l-leminija. F'idha l-ohra ghandha qisha hobza żgħira, ghandu mnejn biex turi l-providenza jew il-karità. Taht riglejn il-Madonna hemm qamar kbir u fuq pedestall sempliċi naraw wiċċ ta' anglu bil-ġwienah. Kemm l-istatwa, li mhix komuni, u anke l-faccata fejn tinsab ghandhom bżonn ta' restawr immedjat ghax inkella żgur li din in-niċċa tintilef u tkun hasra kbira.

F'nofs Triq Xandru bejn dawn iż-żewġ niċċeċ li semmejna hemm niċċa ohra ta' l-injam bil-pizz fuqha, li fiha statwa tal-Madonna tar-Raġġi. Ma' ġenbha nsibu żewġ fanali u d-dawl elettriku. Tahtha hemm biċċa żgħira hafna tal-qalb ta' Ġesù, żewġ dahliet fil-hajt ghax-xemghat u mensola fejn jistgħu jitpoġġew il-vażetti tal-fjuri jew mixghela.

Xbiehat tal-Madonna tal-Midalja jew tar-Raġġi

Minbarra x-xbieha tal-Madonna tar-Raġġi fi Triq Xandru, insibu ohra mdaqqa fi Triq Luigi Rosato qabel taqbad Triq San Mikiel. Hija statwa miżbugha bajda fuq sfond ikhal u tinsab fuq xkaffa f'kantuniera. Ikollha fjuri u xemghat quddiemha u ma' ġenbha hemm



Il-Madonna bil-Bambin. Niċċa antika fi Triq Xandru.

żewġ fanali tad-dawl. Statwa oħra tal-Madonna tar-Raġġi jew tal-Midalja, narawha kif tidhol f'dawk li kienu *barracks* ta' Verdala. Hija mdaqqsa, miżbugħa b'libsja bajda u bil-mant ikħal, u tinsab quddiem il-post għall-persuni bi bżonnijiet speċjali. Fuq il-bejt ta' l-Azzjoni Kattolika ta' l-irġiel fi Triq l-Oratorju u fuq il-bejt tad-dar nru. 14, Triq il-Polvrista hemm ukoll xbieha oħra tal-Madonna tar-Raġġi. Dari kien hemm statwa tal-Madonna fuq bejt fi Triq l-Oratorju li illum m'għadhiex hemm.

Statwi u Niċċ li M'Għadhomx


F'dawn l-inhawi kien hemm żewġ statwi u niċċa li m'għadhomx f'posthom. Fi Triq il-Mithna kien hemm niċċa tal-Madonna, skond in-nies tal-post, tal-Kunċizzjoni u li kienet ta' sid id-dar qrib. Kienet ma' genb id-dar nru. 31 u kienet ta' l-injam. Fi Triq l-Oratorju, fuq nett, ma' l-aħħar dar kantuniera ma' Triq Santa Margerita kien hemm statwa mdaqqsa tal-Madonna li kienet tixbah il-vara titulari tal-Kunċizzjoni li kellna qabel l-1905, qabel ma saret tal-fidda. Hafna jiftakruha sewwa u kienet fuq dinja bis-simboli ta' l-erba' Evangelisti. Tnehhiet snin ilu x'aktarx minn min ha dik id-dar. Min nehħieha ċaħhadna minn parti minn wirt beltna! Tista' ssir oħra flokha.

Il-Madonna tal-Karmnu fit-Triq tal-Baqar u Triq Nelson

Sal-bidu tas-snin hamsin kienet għadha f'postha statwa kbira tal-Madonna tal-Karmnu, fuq pedestall għoli fit-Triq tal-Baqar (Triq il-Gendus), għalkemm kienet nofsħa mfarrka bil-bombi tal-gwerra. Kienet xogħol ta' Mastru Ċens Sammut (1810-1880), li l-Iskultur Rabti hadem fl-1854, is-sena li fiha saret id-Domma ta' l-Immakulata. Din l-istatwa kienet f'nofs il-pjazza li ġejja għan-niżla preċiż quddiem l-Ispiżerija *Verdala*. Meta kont għadni tifel niftakarha, u għalkemm imkissra, fil-festa tal-Karmnu kienu xorta jpoġġu xemgħat u fjuri quddiemha. Tnehhiet fis-snin hamsin, l-aħħar li niftakarha kien hdejn il-Bieb *Notre Dame* jew *Bieb is-Sultan* li minn Haż-Żabbar jagħti għal Bormla. Setgħet ġiet irraġgata jew saret oħra imma ntilfet m'ohrajn darba għal dejjem. Illum baqa' tifikira tagħha f'xi ritratt rari.

Imma għad għandna statwa mdaqqsa tal-Madonna tal-Karmnu fi Triq Nelson, triq imsemmija għall-famuż Ammirall Inġliż Orazju Nelson li jingħad li meta ġie Malta l-bastiment tiegħu rabat qrib din it-triq. Hija statwa sabiħa u movimentata li turi l-Madonna tal-Karmnu bil-Bambin f'idha u bil-labtu tal-Karmnu. Qieghda fuq saljatura f'niċċa, f'tarf l-ewwel indani ta' taraġ fuq nett qabel iddur.

Hija miżbugħa bajda fuq sfond ikħal u miżmuma tajjeb. Din in-niċċa għandha wkoll karatteristika ta' dari billi quddiem l-istatwa hemm lampier li jista' jittella' u jitniżzel bil-habel. Taht din l-istatwa hemm kitba li tfakkar li Mons. Buhagiar ta 40 jum indulgenzi għal min jgħid *Ave Maria* quddiem din ix-xbieha tal-Madonna tal-Karmnu. Ta' min



Niċċa bi statwa tal-Madonna tal-Karmnu fi Triq Nelson.

isemmi d-devozzjoni lejn il-Madonna tal-Karmnu li fil-knisja ta' Santa Tereza, barra li hemm statwa sabiha taghha, issirilha l-festa taghha f'Lulju.

Qalb ta' Ġesù u Qalb ta' Marija fi Triq Matty Grima

F'nofs Triq Matty Grima, qabel bl-isem ta' *Strada Buongiorno* li hija mtarrġa nsibu niċċa taht arkata li kienet inbidlet ix-xbieha ta' ġewwa fiha. Qabel kien hemm santa sabiha tat-Trinità Qaddisa tinkuruna lill-Madonna u issa hemm inkwadru bix-xbiehat tal-Qalb ta' Ġesù u l-Qalb ta' Marija. Taht in-niċċa nsibu lapida li tfakkar 40 jum indulġenza moghtija mill-Isqof Gaetano Pace Forno fil-11 ta' Mejju, 1860, ghad-devoti li jghidu *Ave Maria*.

Il-Madonna ta' Lourdes

Statwi tal-Madonna ta' Lourdes insibu tlieta f'Bormla. Diġà semmejna wahda li tinsab fil-fetha mhaffra fil-blat taht il-mina ta' Ghajn Dwieli f'artiklu tas-sena l-oħra. Barra din insibu grotta bil-ġebel tal-gagazza bl-istatwa tal-Madonna ta' Lourdes u Bernardette fi pjazza li hemm ġewwa Verdala. Din ingabret min-nies tal-post li jiehdu hsiebha. Ma' ġenb il-grotta hemm il-bandiera Maltija u tal-Papa.

F'ghar differenti fi Triq Hanover ftit 'il fuq mill-knisja parrokkjali, hemm ukoll xbiehat tal-Madonna ta' Lourdes u Bernardette. Din il-grotta, b'arkata kienet saret bit-thabrik ta' Melda u żewġha Rosario Spiteri, li ghamel ukoll ix-xogħol mehtieg, kif ukoll bir-rieda tal-Kan. Dun Ġużepp Bonello. Saret fl-1991 u fiha rhamiet bil-kliem, *Jien il-Kuncizzjoni Immakulata*, bl-ismijiet ta' dawk li hadu hsieb biex saret, li diġà semmejniethom u bid-dati tad-dehriet tal-Madonna f'Lourdes. Hemm ukoll kwadru b'din it-talba, *Tkun imfahhra, imbiekka, meqjuma, glorjuza l-Qalb Imqaddsa Divina ta' Ġesù u ta' Marija Vergni bla Tebġha, mid-dinja kollha issa u dejjem*. Fl-ghar insibu mdendlin żewġ lampieri, xemghat, qsari u fjuri. L-istatwi nżebghu minn Louis Vassallo qabel ma tpoġġew f'dan l-ghar li qabel kien bir. Dawn iż-żewġ xbiehat tal-Madonna ta' Lourdes huma miżmuma tajjeb, l-aktar dik ta' hdejn il-knisja li għadu jiehu hsiebha Rosario Spiteri.

Barra minn dawn insibu bosta niċċeż żghar oħra u xbiehat mal-bibien, ornamenti bin-*nome di Maria* skolpiti fuq bibien u fil-hadid tal-gallariji, kif ukoll ismijiet tad-djar għal Sidna Marija, bħal, *Marija Immakulata, Omm Alla, Omm Beltna, 8 ta' Dicembru*, u oħrajn li jkomplu jaghtu xiehda tad-devozzjoni li l-Bormliżi dejjem kellhom u għad għandhom lejn Ommna Marija, kif urejna fiċ-ċelebrazzjonijiet matul din is-sena taċ-ċentinarju mill-Inkurunazzjoni!

*Il-Madonna ta' Lourdes
fi Triq Hanover, qrib il-
knisja parrokkjali.*

